



GĦAQDA HĦBIEB IL-KAPPELLI MALTIN

Frar 2024

Ħarga Nru 37



EDITORJAL

Kumitat 2023—2025

President

Valent Xuereb

Viċi-President

(vakant)

Segretarju

Adrian Schinas

PRO Editur Fuljett

Norbert Gingell

Teżorier

Angele Xuereb

Membru responsabbli mill-attivitajiet

Owen Caruana

Membru

Godfrey Mangion

Rita Buhagiar

Rose-Anne Mamo

Miriam Schembri

**Għal aktar tagħrif u
stejjer fid-dettal dwar il-
kappelli żuru s-sit**

www.kappellimaltin.com

Ritratt tal-faċċata:

L-Oratorju tas-Santissima
Sagrament, Iż-Żejtun

Ritratt: N Gingell

Gheżież Membri u Hbieb,

Kien eżattament fi Frar 2020 li nħareġ l-ewwel fuljett ta' din l-għamla hekk kif l-attivitajiet u ż-żjarat bil-coaches kellhom jieqfu minħabba r-restrizzjonijiet li kienu ħarġu mill-Awtoritajiet tas-Saħħa wara li faqqet l-epidemija tal-Corona Virus 19.

Il-Kumitat kien ħaseb sabiex il-kuntatt bejn l-Kumitat u l-membri ma jinqatax ħesrem, u jinħareġ xi ħaġa dwar il-kappelli. Dħalt għal din il-biċċa xogħol jien bl-għajjnuna ta' uħud mill-membri, bħal Louis Fenech, Michael Debono u Anthony M Brincat. Dawn il-membri, li kienu ferm attivi fis-snin li għaddew u li kienu fost il-fundaturi tal-Għaqda, kienu jgħadduli l-istejjer tal-kappelli kif ukoll ritratti li ma kienux ikolli. Napprezzaw ferm il-kontribut tagħhom għax kieku ma konniex naslu fil-ħarġa prezenti numru 37.

Din il-ħarġa tal-fuljett qed jasal għandkom f'itjem biss wara li saret l-attività ta' Jannar. Matul din l-attività inżammet il-Laqqha Ġenerali Annwali għand is-Sorijiet tan-Nazzarenu fiż-Żejtun, u wara żorna l-kapella tas-Salvatur u l-Orotorju tas-Santissimu Sagrament. Ma kienux hemm żmien biex nagħtukom informazzjoni dwar x'intqal fil-LGA u minn huma l-membri tal-Kumitat li se jservi għas-sentejn li ġejjin. Nittamaw li nagħtukom xi informazzjoni fil-ħarġa ta' Marzu.

Infakkarkom ukoll li dan il-fuljett mhux se jibqa jingħata u jintbghat stampat b'xejn lil min mhux membri minħabba l-ispejjeż kbar li dejjem qed jiżdiedu, sakemm il-persuna ma toffriex li tħallas għall-ispejjeż tal-fotokopji, bolla, envelop u spejjeż oħra relatati. Mhux possibbli aktar li l-Għaqda, mill-ftit flus li ddaħħal mill-attivitajiet li torganizza, toħroġ spiza sostanzjali kull xahar sabiex tagħmel il-fotokopji u tħallas il-pustaġġ għal minn mhux membru. Naħseb li kulhadd jifhem is-sitwazzjoni tal-Għaqda u l-għaliex waslet għal dan il-pass.

Grazzi dejjem għas-support li qed tagħtuna.

N. Gingell
Għal Kumitat



Membri waqt il-Laqqha Ġenerali Annwali

Il-Knisja tas-Salvatur Iż-Żejtun



Il-faċċata tal-knisja restawrata

F'dik il-parti taż-Żejtun li fl-antik kienet magħrufa bħala 'ta' Bisqallin' u li llum isibuha bħala 'r-Raħal t'sfel' kien hemm żewġ knejjes li kienu viċin ħafna ta' xulxin; waħda kienet iddedikata lill-Viżitazzjoni tal-Madonna lil Santa Elizabetta u l-oħra lis-Salvatur. Dawn kienu nbnew għall-ħabta tal-1500. Fl-1559 l-Isqof Domenico Cubelles ipprofana l-knisja tas-Salvatur għax sabha traskurata ħafna u ordna li jsirulha it-tiswijiet meħtieġa. Fl-1575 Mons. Pietru Dusina jsemmi ż-żewġ knejjes ukoll u jerga' jirrimarka li dik tas-Salvatur kienet traskurata.

Mill-għamla strutturali tas-soqfa tal-knisja u s-sagristija li naraw illum, jidher li din il-knisja tiġbor fiha ż-żewġ knejjes li semmejna. Dan għaliex, filwaqt li s-saqaf tal-knisja huwa troll mibni fuq seba' ħnejjiet li jibdeu mill-art u jibqgħu tilgħin sa ma jingħaqdu għall-ponta, dak tas-sagristija ġej għan-nofs tond; is-soqfa tat-tnejn jingħalqu b'xorok tat-tlieta. Meta sar dan ir-ristrutturar l-knisja ġiet iddedikata lis-Salvatur. Dan sar fis-seklu 1800 u n-nies tal-inħawi ħallu għall-ispejjeż li kien hemm.

Fuq l-artal maġġur, li jinsab f'prospettiva rtirata ftit 'l ġewwa, hemm il-kwadru titolari li hu attribwit lill-iskola ta' Francesco Zahra li juri t-Trasfigurazzjoni ta' Ġesù fuq it-Tabor, b'Mosè u



Ħarsa minn ġewwa tal-knisja tas-Salvatur

Elija fuq iż-żewġ naħat tiegħu u fil-parti t'isfel jidhru t-tliet Appostli li kien ħa miegħu. Fl-1996 kien ġie restawrat minn Twanny Spagnol.



Ħarsa fuq wara tal-kappella

Il-knisja fuq barra għandha l-ħitan tal-ġnub rinfurzati sabiex ikunu jifilħu għall-pressjoni tal-piż tas-saqaf. Fil-faċċata insibu l-bieb tal-injam fit-tond bejn erba' pilastri. Fuq kull naħa tal-bieb hemm tieqa u ftit 'l fuq minnu hemm tieqa oħra taħt pediment li fuqu hemm salib żgħir tal-ġebel, bejn żewġ boċċi ornamenti tal-ġebel fit-truf taċ-ċinta. Fuq wara insibu kampnar bi tliet qniepen.

Għandha żewġ artali oħra fil-ġnub: wiehed iddedikat lill-Madonna tar-Rużarju u l-ieħor lill-Qalb ta' Ġesù. Mad-dawra tal-knisja hemm bankijiet tal-ġebel. Fis-sagristija nsibu statwa żgħira tal-injam li tirrappreżenta l-Flagellazzjoni ta' Ġesù attribwita lill-iskultur Żejtuni Xandru Farrugia.

Fl-antik f'din il-knisja, bħal knejjes oħra ta' dawg iż-żminijiet, kien isir id-dfin u l-art kienet miksija bil-ġebbla tal-franka. Fl-1952, bl-għajnuna ta' benefatturi fosthom Angela Zammit, dan il-paviment inbidel u sar tal-irħam.



Inkwadri bejn il-ħnejjiet

Fis-snin li għaddew din il-kappella sarilha restawr mid-Direttorat tar-Restawr. Illum il-knisja hi miżmuma tajba.



© Ġużeppi Theuma

Kristu Salvatur
Pittur mhux magħruf (Skola Francesco Zahra)
Kappella Salvatur - Żejtun

It-titular ta' Kristu Salvatur

*Kitba: Louis Fenech
Miġbura minn diversi sorsi*

Ritratti: N Gingell



L-altar ewlieni

L-Oratorju tas-Santissima Sagrament

Iż-Żejtun

Biswit il-knisja arċipretali ta' Santa Katerina taż-Żejtun, dik li fl-antik kienet tissejjaħ il-Katidral tal-Lvant, insibu l-Oratorju mwaqqaf mill-Fratellanza tas-Santissimu Sagrament. Dan inbena bejn is-snin 1743 – 1746. Dan il-bini ġie ddisinjat u maħdum minn Giacomo Bianco, miż-Żejtun stess.

L-Oratorju hu mibni fuq stil sabiħ b'arkitektura Barokka, b'mod speċjali wieħed jammira x-xogħol bil-lavur tal-ġebbla Maltija li fih. Wieħed jista' jammira din l-iskultura fuq it-tieqa tal-faċċata, fejn naraw medaljun tal-ġebel jinżamm mill-Angli jżommu l-emblema tal-Ewkaristija Mqaddsa, kif ukoll fuq iż-żewġ kolonni ta' ħdejn il-bieb il-kbir ta' dan l-Oratorju. Fuq il-medaljun hemm tieqa tonda li fuqha hemm kampnar żgħir b'żewġ



L-Oratorju u l-Mużew

fjammi tan-nar fuq kull naha, dejjem xogħol tal-ġebbla Maltija.

L-Oratorju għandu għamla rettangolari, imżejjen b'pilastri ta' stil Korint. Fl-apside naraw skultura sabiħa u rfinata li tirrappreżenta sfera ewkaristika mdawra bl-angli u bis-shab. Il-pittura tal-kwadru titolari li turina lil Kristu jqarben lill-Appostli fl-Aħħar Ikla, li



Ritratt antik tal-oratorju qabel ma inbena l-mużew

tirrappreżenta it-twaqqif tal-Ewkaristija, saret fl-1759, u attribwut li hu xogħol ta' Rokku Buhagiar. Taħt dan il-kwadru naraw pittura li turi lil Madonna tal-Grazzja, kwadru sabiħ magħmul minn xi pittur Malti tas-seklu 18.


L-artal tal-irħam hu tassew sabiħ magħmul fl-1901 minn Dun Feliċ Micallef. Sbieħ ukoll f'dan l-Oratorju huma l-gallarija tal-orgni, il-kaxxarizzi li jużaw il-Fratellanza tas-Sagrament, u b'mod speċjali l-pulptu.

F'dan l-Oratorju nsibu xogħolijiet artistici tal-livell għoli li jinkludu fost oħrajn sitt pitturi ta' Francesco Zahra u tnejn tal-artist Toussaints Busuttil - iben iż-Żejtun (1912)



L-altar ewlieni

1994) u magħruf aktar bħala Tusè Busuttil. Fil-ġenb naraw sitt kwadri sbieh, li jirrapprezentaw episodji bibliċi mpittra mill-artist famuż Malti Francesco Zahra.



I-arma tas sacrament skolpita fil-ġebel mill-Fond għad-Diplomazija Kulturali.

Xi snin ilu nstab fl-Arkivji Parrokkjali rċevuta bil-firma ta' Zahra li pitter dawn is-sitt kwadri laterali. Is-sugġetti ta' dawn il-kwadi huma:- L-Anglu tal-Mulej iwassal l-ikel lill-Profeta Elija fid-deżert; il-Poplu Lhudi flimkien ma' Mosè u Aronne fid-deżert; Ġideon u l-Anglu tal-Mulej; Re David idoqq l-arpa quddiem l-Arka tal-Mulej; is-Sagrificċju ta' Melkisedek; u is-Sagrificċju ta' Noè. Dan is-sett ta' pitturi huma kkunsidrati ma' l-aqwa xogħolijiet artističi Maltin tas-seklu 18 fl-idjoma tal-Barokk Naplitan.

F'Novembru 2020 dawn is-sitt pitturi ġew irrestawrati b'nefqa ta' €40,000

Qabel ir-restawr ta' dawn il-pitturi, l-Orotorju nnifsu kien ġie restawrat bejn is-snin 2006 -2009 . Dan ix-xogħol ta' restawr kien sar minn konservaturi u studenti tar-restawr ta' Heritage Malta. Ix-xogħol kien varjat u nkluda: rikostruzzjoni parzjali tal-kampnar, li kien fi stat ħażin ħafna, u xogħolijiet ta' tinqix u skultura li kienu ttiekle maż-żmien .

F'Ħamis ix-Xirka s-Sepulkru jintrama f'dan l-Orotorju.

Imiss ma' dan l-Orotorju wieħed isib il-Mużew Parrokkjali, liema bini ġie ddisinjat mill-perit Orazio Diacono, iben Mastru Carlo Diacono, u kien ippjanat biex iservi bħala mużew u sala Parrokkjali. Fih għadd ġmielu ta' pitturi nteressanti kif ukoll rikkezzi artističi oħra. Il-pitturi li hemm huma relatati kemm mall-knisja kif ukoll mal-istorja taż-Żejtun. Wieħed isib kollezzjoni varja: minn għamara sa skultura, ċeramika skavata sa ħġieġ fin, u etchings u pitturi. L-aktar pittura imporanti hija il-Qtugh ir-Ras ta' Santa Katarina li hu mifhum li hija prodott tal-Iskola ta' Caravaggio.



It-titular ta' Ġesu jqassam l-Ewkaristija attribut lil Rokko Buhagiar



Sagrificċju ta' Noè ta' F Zahra



Sagrificċju ta Melkisedek



Gideon u l-Anġlu ta-Mulej—F Zahra



Re David idoqq l-arpa—F Zahra



L-Anġlu tal-Mulel iwassal l-ikel lill-Profeta Elija fid-deżert



Mosè u Aronne—F Zahra

Kitba : N Gingell
Informazzjoni miġbura u misluta minn diversi sorsi mill-Internet.

Ritratti ta' barra: N Gingell
Ritratti ta' ġewwa u pitturi: Anthony M Brincat


Festa ta' San Pawl f'Malta

10 ta' Frar

Fi Frar tasal il-festa ddedikata lil San Pawl, propjament il-migja tiegħu f'Malta wara n-nawfragju tiegħu fuq din il-gżira, liema rakkont hu miktub tant tajjeb u fid-dettal fl-Atti tal-Apposti. Din il-festa f'Malta tista tgħid li hija festa nazzjonali fejn aħna l-Maltin nifirħu b'San Pawl li wasslilna r-religjon Kristjana ftit snin biss wara l-mewt u l-qawmien ta' Kristu.

Sabiex nidhlu fl-atmosfera ta' din il-festa se naraw x'kappelli hawn f'Malta u Għawdex li huma iddedikati lil San Pawl. Parroċi u knejjes oħra filjali mhux qed jiġu kkunsidrati.

Burmarrad _ San Pawl Milqi



Din il-kappella ddedikata lil San Pawl Milqi hija kkunjsidrata li hija fil-post fejn San Pawl iltaqgħa ma Publju, għalhekk 'Milqi'. Il-kappella tal-lum x'aktarx inbniet fis-seklu 17. Minn skavi jidher li din inbniet fuq xi tnejn oħra ta' qabel.



2. H'Attard _ In-Nawfragju ta' San Pawl

Il-kappella tal-lum kienet reggħet inbniet fis-seklu 18. It-titular juri lil San Pawl bejn San Publiju u San Franġisk de Paule, aktarx xogħol ta' Enrico Regnaud.

5. Marsaxlokk, Xrobb l-Għagin _ San Pawl

Din il-kappella maġenb Torri Bettina f'Xrobb l-Għagin hija kkunsidrata bħala waħda mill-kappelli kostali, Hu mifhum li l-kappella kienet nbiet fl-1740. Illum din il-kappella tinsab f'idejn privati.





3. Birkirkara _ San Pawl tal-Wied



Magħrufa bħala ta' San Pawl tal-Wied. Din il-kappella nbriet fl-1538 skont skrizzjoni li hemm fil-faccata tal-kappella. It-titular juri l-konverzjoni tal-Appostlu San Pawl u hu kopja magħmula minn Ġużeppi Calleja fl-1898 ta dak li hemm fil-bażilika Rumana ta' San Paolo *fuor le mura*.


4. Bormla _ San Pawl l-Appostlu




L-ewwel kappella kienet inbniet fl-1590, iżda reġgħet inbniet u kkonsagrata fl-1741. It-titular juri l-konverzjoni ta' San Pawl, xogħol Rokku Buhagiar, li nbidel ma dak li kien hemm qabel ta' Francesco Zahra.

6. Mosta _ San Pawl tal-Qlejgħa

Inbniet għal ħabta ta' 1690 flok oħra li kien hemm. It-titular juri n-Nawfragju ta' San Pawl. Il-pittur mhux magħruf. Illum dan il-kwadru tneħħa mill-kappella minħabba sigurtà.



7. Naxxar _ San Pawl tat-Tarġa



Bħal ħafna mill-kappelli, il-kappella tal-lum inbniet fuq dak li kien hemm qabel. Dik li naraw illum inbniet fl-aħħar tas-seklu 17. It-titular sa ftit żmien ilu kien maħsub li kienet ta' Francesco Zahra, iżda illum nistgħu ngħidu li hija ta' Giuseppi Arena.

8. San Pawl il-Baħar _ San Pawl tal-Ħġeġġ



Skont it-tradizzjoni, din il-kappella hija mibnija fejn il-Maltin laqgħu lil San Pawl wara n-nawfragju. Il-kappella tal-lum nbnet fi żmien il-GranMastru Wignacourt. It-titular juri l-Maltin jilqgħu lil San Pawl u sħabu, xogħol il-pittur Cascarino, artist Taljan ta' Skola ta' Caravaggio.

9. Xagħra, Għawdex – Marsalforn _ In-Nawfragju ta' San Pawl

Din il-kappella tbierket fl-1879 wara li reġgħet inbniet. Kien hemm oħrajn qabel. Il-kwadru titulari huwa xogħol Ganni Bonnici li ħa post wieħed aktar antik.



Kitba u ritratti
ta' Norbert Gingell u
Anthony N Brincat